

سلسلہ مطبوعات مرکز احیاء الفکر الاسلامی

سلسلہ مطبوعات مرکز احیاء الفکر الاسلامی..... (۳۰)

نام کتاب: تذکرہ حضرت علامہ سید سلیمان ندویؒ

تالیف: مولانا قاری مفتی محمد مسعود عزیز ندوی

صفحات: ۱۴۰

تعداد: ۱۱۰۰

قیمت: ۱۰/۱۰ روپے

باہتمام: حافظ عبدالستار عزیز ندوی

سن اشاعت: ۲۰۱۳ء م ۱۴۳۴ھ

کمپوزنگ: عزیز ندوی کمپیوٹر سینٹر مرکز احیاء الفکر الاسلامی، مظفر آباد، سہارنپور

ناشر

دارالبحوث والنشر

مرکز احیاء الفکر الاسلامی مظفر آباد، سہارنپور، یوپی (انڈیا)

E-mail: masood_azizinadwi@yahoo.co.in

Mob. 09719831058

ملنے کے پتے

☆ کتب خانہ سنجوی متصل مظاہر علوم سہارنپور ☆ خانقاہ رحیمیہ رائے پور، سہارنپور (یوپی)

☆ دارالکتاب، دیوبند سہارنپور (یوپی) ☆ مکتبہ ندویہ، دارالعلوم ندوۃ العلماء لکھنؤ

☆ اتحاد بک ڈپو، دیوبند، سہارنپور ☆ الفرقان نیا گاؤں مغربی (نظیر آباد) لکھنؤ



تذکرہ

حضرت علامہ سید سلیمان ندویؒ

یعنی حضرت علامہ کے حالات، تعلیم و تربیت کے واقعات، زندگی کے مختلف گوشے، سلوک و طریقت، اہل علم کا اعتراف اور ان کے علمی و تاریخی کارناموں اور زعماء ملت کے تاثرات کا ایک علمی مرقع و تاریخی دستاویز۔

تالیف

مولانا قاری مفتی محمد مسعود عزیز ندوی

رئیس مرکز احیاء الفکر الاسلامی مظفر آباد، سہارنپور

ناشر

دارالبحوث والنشر

مرکز احیاء الفکر الاسلامی مظفر آباد، سہارنپور (یوپی)

بسم اللہ الرحمن الرحیم

پیش لفظ

حضرت مولانا ڈاکٹر سید سلیمان ندوی

ڈربن یونیورسٹی، جنوبی افریقہ

تذکرہ حضرت علامہ سید سلیمان ندوی کے مصنف مولانا قاری مفتی محمد مسعود عزیزی ندوی کے اصرار پر چند سطریں پیش لفظ کے طور پر پیش ہیں، مجھے کچھ تامل تھا، کیونکہ کسی کا اپنے والد کے بارے میں کچھ لکھنا خود ایک مشکل مرحلہ ہوتا ہے؛ لیکن قاری محمد مسعود عزیزی ندوی صاحب کا اصرار میرے تامل پر غالب آیا۔

تذکرہ میں مصنف نے معتبر ماخذ سے والد ماجد کے حالات جمع کئے ہیں اور سلیقہ سے ان کو ترتیب کے ساتھ یکجا کیا ہے، رسالہ اگرچہ مختصر ہے، مگر سب ہی قابل توجہ امور اس میں جمع ہیں، بزرگوں کی سوانح عمریاں اور ان کی زندگیوں کی سرگزشت اس لئے لکھی جاتی ہیں کہ قارئین ان سے نفع حاصل کریں اور اپنی زندگیوں کو سنواریں، صحیح رخ پر ڈھالیں اور سبق حاصل کریں، اللہ تعالیٰ سے دعا ہے کہ یہ رسالہ پڑھنے والوں کے لئے نافع رہے گا۔

سید سلیمان ندوی

۱۰ دسمبر ۲۰۱۲ء

ڈربن، جنوبی افریقہ

حال مقیم دارالعلوم ندوۃ العلماء لکھنؤ

فہرست مضامین

۲۵..... زندگی کے مختلف گوشے	۴..... پیش لفظ
۲۶..... دیوبند اور علی گڑھ کا اعتراف	۵..... حرفے چند
۲۷..... حسن اخلاق	۷..... تمہید
۲۹..... علمی و تاریخی کارنامے	۸..... اسم مبارک اور وطن ولادت
۳۲..... دور علالت	۹..... سلیمان کی وجہ تسمیہ
//..... رحلت حضرت علامہ	۱۰..... لفظ ندوی جزو نام کیوں بنا؟
۳۵..... شام و داع کا منظر	۱۲..... تعلیم و تربیت
//..... زعمائے قوم و ملت کے تاثرات	۱۳..... عطائے سند اور آغاز شہرت
	۱۵..... علمی کاموں کا آغاز
	۱۷..... مختلف علمی و تعلیمی کام
	۲۱..... شکوہ سلیمانی
	۲۲..... اضطراب روحانی
	۲۴..... انتخاب شیخ
	//..... بیعت و سلوک و طریقت

حرفے چند

زندگی میں نئی امنگ، نیا جوش و جذبہ عبادت و طاعت پیدا کرنے کے لیے اور ایک مثالی اور آئیڈیل زندگی بنانے کے لیے، بزرگان دین، مجاہدین فی سبیل اللہ، مقبولین عند اللہ، کبار مصنفین و محققین، مخلصین اور دینی پیشواؤں کی سوانح عمریاں اور حالات زندگی کا مطالعہ بہت ہی مؤثر اور انقلاب انگیز ثابت ہوتا ہے، اس لیے ہر زمانہ میں اس صنف پر کام ہوتا رہا اور مستقل ضخیم کتابیں لکھی گئیں۔

لیکن اس زمانہ میں جب کہ مطالعہ و شوق کے لیے بہت سے امتحانات پیدا ہو گئے اور بعض ضروری و غیر ضروری مصروفیات اور کتابوں کی ضخامت کی وجہ سے سیر و سوانح ہی نہیں بلکہ بعض مرتبہ بہت سی علمی اور ضروری کتابوں سے بھی پہلو تہی برتی جانے لگی، اس کمی کو دور کرنے کے لیے اور نئی نسل میں دینی رجحان، نیا جذبہ و شوق، اپنے ماضی و اسلاف کے حالات و واقعات سے واقفیت اور زندگی میں اسلامی اسپرٹ پیدا کرنے کے لیے حضرت مولانا سید عبداللہ حسنی ندویؒ استاذ حدیث دارالعلوم ندوۃ العلماء لکھنؤ نے ایسے باکمال محققین علماء و فضلاء، مخلصین و مقبولین و باخدا بزرگوں کے مختصر حالات اور مؤثر واقعات و اصلاحی کارناموں کو مختصر کتابچوں اور پمفلٹ کی شکل میں تیار کرانے کا سلسلہ شروع کیا تھا۔

زیر نظر رسالہ ”تذکرہ حضرت علامہ سید سلیمان ندوی“ اسی سلسلہ کی ایک کڑی ہے،

مختصر ہونے کی وجہ سے اس کا خریدنا، پڑھنا، یاد رکھنا اور اس سے سبق حاصل کرنا بھی آسان ہے، اس رسالہ کی تیاری میں خاص طور سے ”تذکرہ سلیمانی“ از غلام محمد صاحب ”حیات سلیمانی“ از مولانا شاہ معین الدین ندوی صاحب سے استفادہ کیا گیا۔

یہ دراصل مؤلف کا وہ مقالہ ہے جو اس نے دارالعلوم ندوۃ العلماء لکھنؤ میں بزم سلیمانی کے جلسہ میں ۲۰/۲/۲۰۱۷ھ مطابق ۱۹/۹/۱۹۹۶ء بروز جمعرات بعد نماز عشاء پڑھا تھا، بعد میں یہ راقم کی کتاب ”چند مایہ ناز اسلاف قدیم و جدید“ میں بھی شائع ہوا، اس رسالے کی الگ سے اشاعت کا پروگرام تو بہت پہلے سے تھا، مگر اللہ کے یہاں ہر چیز کا ایک وقت متعین ہے، اس لئے اب اس کی نوبت آئی، ابھی دسمبر ۲۰۱۲ء میں علامہ سید سلیمان ندوی کے صاحبزادے جناب ڈاکٹر سید سلیمان ندوی صاحب جنوبی افریقہ سے لکھنؤ آئے ہوئے تھے، راقم نے یہ مسودہ ان کی خدمت میں پیش کیا اور ان سے اس پر مقدمہ لکھنے کی درخواست کی، یہ درخواست اگرچہ راقم غالباً جون ۲۰۰۵ء میں ان سے جنوبی افریقہ کے سفر کے دوران شہر دربن میں کر چکا تھا، اس لئے اس پر ڈاکٹر صاحب نے ایک وقیع پیش لفظ تحریر فرمایا، اللہ تعالیٰ ان کو جزائے خیر عطا فرمائے۔

عزیز القدر مولوی زاہد حسن ندوی سلمہ نے اس کی نقل و تبیض کا فریضہ انجام دیا تھا، اب مولوی حمید اللہ قاسمی نے اس کو کمپوز کر دیا، اللہ تعالیٰ ان دونوں کو اپنی شانیاں شان اجر عظیم عطا فرمائے۔ آمین

والسلام

محمد مسعود عزیز ندوی

رئیس مرکز احیاء الفکر الاسلامی، مظفر آباد

کیمریج الثانی ۱۴۳۴ھ

مطابق ۱۲ فروری ۲۰۱۳ء

تذکرہ حضرت علامہ سید سلیمان ندویؒ

تمہید

حضرت علامہ سید سلیمان ندوی ایک علمی، تحقیقی، تاریخی، تحریکی اور روحانی شخصیت تھی، اہل علم حضرات میں کون ہے؟ جو ان کی شخصیت سے واقف نہ ہو، حقیقت یہ ہے کہ بیسویں صدی میں ہندوستان کی اسلامی سوسائٹی کے ذہن و فکر اور یہاں کے تعلیم یافتہ طبقہ میں خواہ وہ طرز قدیم کا ہو یا طرز جدید کا، نصف صدی کے اندر مذاق تصنیف و تالیف، طریق فکر و استدلال اور تہذیبی امیال و عواطف کے اعتبار سے جو عظیم الشان انقلاب ہوا ہے، مولانا رحمۃ اللہ علیہ کی شخصیت اور ان کے علمی و عملی کارناموں کو اس میں بڑا دخل ہے، اور یہ انقلاب جس طرح پیدا ہوا، اور اس نے ذہنی و فکری دنیا میں قدیم تعلیم یافتہ طبقہ کو جو سیادت بخشی ہے، اس کی نظیر آج پورے عالم اسلام میں کہیں نظر نہیں آئیگی، علامہ سے متعلق یہ حقائق مولانا سعید احمد صاحب اکبر آبادی نے ہندوستانی مسلمانوں پر سید صاحب کے اثرات کا جائزہ لیتے ہوئے بیان کئے ہیں، آئندہ سطور میں علامہ کی شخصیت، ان کے علمی کارناموں اور زندگی کے مختلف گوشوں پر روشنی ڈالی گئی ہے، تاکہ قاری کو اپنی زندگی میں انقلاب برپا کرنے اور سب کچھ ہو کر ساری قابلیتوں اور صلاحیتوں کے باوجود، بلند یوں اور رفعتوں تک پہنچنے کے لیے

اپنے آپ کو مٹانے کا جذبہ پیدا ہو، سچائی اور حق کی تلاش ہو اور
قال را بگذا مرد حال شو ❖ پیش مرد کامل پامال شو
کا جذبہ کار فرما ہو، پھر

مولوی ہرگز نہ شد مولائے روم ❖ تا غلام شمس تبریزی نہ شود
کی عملی تصویر پیش کر کے اپنی زندگی میں جلا بخشنے؛ کیونکہ علامہ نے اسی شعر کے
مطابق مرشد تھا نووی کی غلامی اختیار کی۔

اسم مبارک اور وطن ولادت

حضرت علامہ سید سلیمان ندوی کی ولادت جمعہ کے مبارک دن ۲۳ صفر ۱۳۰۲ء مطابق ۲۲ نومبر ۱۸۸۴ء کی صبح کو حکیم سید ابوالحسن دیسنوی کے گھر پر ایک پیکر جمال کی شکل میں ہوئی، دیدہ ورجدا مجر حکیم محمدی رحمۃ اللہ علیہ کی نظریں نوزائیدہ پوتے پر پڑیں تو پیشانی کی چمک میں ناپیدا مستقبل کی رفعتیں دیکھ گئیں، نام انیس الحسن اور کنیت ابونجیب رکھی اور فرط خوشی میں یہ قطعہ موزوں فرمایا:

سعید حسن ہست فرزند من شدہ بوالحسن نام نیکو خصال
خدائش عطا کرد نور بصر کہ یعنی پسر شدہ حسن و جمال
بشہر صفر چوں شدہ بود سنہ جواں بخت آمد چو ماہ ہلال
بروز آدینہ بوقت سعید بیامد مثال گل نونہال
ز آزار و آشوب چشم بدش نگہدارش آں ایزد لایزال
بدولت قوی باد و عمرش دراز کند شادمانی بہ ہر ماہ وسال

بہ اقبال و دولت کند سروری سر دشمنانش شود پائمال
 نہادیم نامش انیس الحسن بود حافظش حضرت ذوالجلال
 چو جستیم تاریخ اواز خرد یکا یک سروشے ز تاریخ و سال
 بگفتا کہ بے دادشد مصرعہ شدہ مہرتاباں ز برج کمال
 غالباً ڈھائی سو برس کی بات ہے کہ حضرت علامہ کے اجداد جزیرۃ العرب سے
 نکل کر سندھ کے ساحل پر آپہنچے اور یہاں سے جمیر شریف کے راستے صوبہ متحدہ
 (یوپی) سے گزر کر بہار کو اپنا مسکن بنایا، چنانچہ عظیم آباد (پٹنہ) کے نواح میں آج بھی
 سادات کی بارہ بستیاں جو عام زبان میں بارہ گاواں کہلاتی ہیں موجود ہیں۔
 حضرت علامہ کا وطن دیسہ بہار شریف (پٹنہ) سے شمال مشرق آٹھ میل کے
 فاصلے پر واقع ہے اور سادات بہار کی برادری میں بہت ممتاز ہے۔

سلیمان کی وجہ تسمیہ

رکھنے کو تو روشن ضمیر دادا نے اپنے پوتے کا نام انیس الحسن رکھا، بعد میں دنیا نے
 بھی دیکھا کہ حسی صلح جوئی اس کا نمایاں خلق تھا، اسی طرح نسبی شرافت کے اعتبار سے
 ابو نجیب کنیت بھی ہر طرح ہی موزوں تھی، مگر چشم قدرت کچھ اور دیکھ رہی تھی اور اس
 کے تقاضے کچھ اور ہی تھے، وہ ایک ایسا نام چاہتی تھی جو نومولود کے آئندہ اوج و کمال
 کا ترجمان ہو، چنانچہ ایک ادنیٰ بہانے سے قدرت کا چاہا پورا ہو گیا۔

ہوایہ کہ عین اسی زمانے میں ایک رنگونی تاجر سلیمان ناخدا (جس نے کلکتہ کی
 مشہور مسجد ناخدا تعمیر کروائی تھی) کا ایک جہاز بیرونی سامان تجارت سے لدا ہوا خلیج

بنگال میں داخل ہوا، اس کی آمد سے مشرقی ہندوستان میں ایک دھوم مچ گئی، گھر گھر
 ایک کی زبان پر سلیمان کا نام آنے لگا، حکیم محمدی رحمۃ اللہ علیہ کے گھر میں بھی چرچا
 ہوا، گھر والوں نے محبت سے ابو نجیب کو پکارا کہ ہمارا سلیمان تو یہ ہے اور ایک دن اس
 کا شہرہ بھی گھر گھر ہو جائے گا، یہ دراصل اتفاقی نہیں؛ بلکہ ایک القائی چیز تھی، غیر
 شعوری طور پر انیس الحسن اور ابو نجیب کے الفاظ ذہنوں سے محو ہو گئے اور جو نام اللہ
 تبارک و تعالیٰ کو پسند تھا وہی باقی رہا، مقبول ہوا، شہرت پا گیا، پھر جب سلیمان شعور کو
 پہنچے تو انھوں نے بھی اپنا نام سید سلیمان لکھا، پھر اہل دنیا نے دیکھا کہ وہ سلیمان علم
 و عرفاں تھے اور ان کے خزینہ علمی و عرفانی سے ملت اسلامیہ مالا مال ہو گئی۔

لفظ ندوی جزو نام کیوں بنا؟

سید سلیمان ایک پورا نام تھا، ہر سابقہ اور لاحقہ سے بے نیاز، اور یوں بھی حضرت
 علامہ ندوی کے ذوق لطیف پر زوائد بہت گراں تھے، مگر جو چیز غیب سے بن آئے
 اور مقدر ہو جائے، اس کو نہ تو کوئی روک سکتا ہے نہ اس میں کوئی ناگواری باقی رہ جاتی
 ہے؛ کیونکہ وہ ایک طرح کی شان مقبولیت لیے ہوئے آتی ہے۔

مشیت الہی کو یونہی منظور ہوا کہ ۱۸۵۷ء سے ۱۸۸۶ء کے درمیان پانچ سلیمان
 پیدا ہوئے اور ان پانچوں کو عزت و عظمت کے لیے چن لیا گیا، عمر کے تفاوت کے
 باوجود ایک ہی وقت میں سب کی شہرت عام ہو گئی، کوئی چنگلی عمر کو پہنچ کر نمایاں ہوا،
 تو کوئی نو عمری ہی میں چمک اٹھا، غرض: ع

آسمان شہرت پر آئے تو کہکشاں بن کر

مشہور عالم، واعظ اور صوفی شاہ سلیمان پھلواروی کو اولیت اور سید سلیمان دیسنوی

کو خاتمیت کا شرف ملا، درمیان میں قاضی سلیمان منصور پوری مصنف ”رحمۃ للعالمین“ مولانا سلیمان اشرف بہاری (سابق صدر شعبہ دینیات علی گڈھ یونیورسٹی) اور سرشاہ سلیمان (وائس چانسلر علی گڈھ یونیورسٹی) آئے، اس اجتماع کی وجہ سے تخصیص اسی کی غایت یعنی امتیاز و تعارف فوت ہو گئی تھی، ایک کا اسم گرامی سن کر دوسرے کی شخصیت کا ذہن میں آ جانا بعید نہ تھا، حضرت والا نے اس ضرورت کے تحت اپنے نام کے ساتھ دیسوی کے لفظ کا اضافہ فرمایا، لیکن یہ نسبت خاکی زیادہ نہ چل سکی، اللہ تعالیٰ نے اس کو بہت جلد ہی علمی نسبت سے بدل دیا اور آپ دیسوی کے بجائے ندوی لکھنے لگے، یہ نسبت معلوم ہوتا ہے کہ قضا و قدرت کی مجوزہ تھی، اس قدر مقبول ہوئی اور نام سے کچھ ایسا میل کھا گئی کہ خود نام ہی کا جزو بن گئی، اب نام سید سلیمان نہیں رہا؛ بلکہ سید سلیمان ندوی ہو گیا، پھر تو ایسا ہو گیا کہ علامہ ندوی یا مولانا ندوی کے الفاظ کے ساتھ ہر ذہن میں حضرت علامہ سید سلیمان ندوی کی تصویر اسی طرح بلا تکلف کھینچ آتی، جیسے مولانا روم کہتے ہی جلال الدین رومی قدس سرہ کا خیال آتا ہے، یا امام غزالی کی صدا پر امام محمد غزالی کا تصور قائم ہو جاتا ہے اور حکیم الامت بولتے ہی حضرت تھانوی کی طرف ذہن منتقل ہو جاتا ہے۔

سچ یہ ہے کہ ندوی حقیقت میں وہی کہلانے کے مستحق تھے، انہی کی ذات اقدس تحریک ندوۃ العلماء کی ترجمان تھی، انہوں نے اپنی علمی جامعیت اور اخلاقی فضیلت سے علماء قدیم اور جدید تعلیم یافتہ مسلمانوں کو ایک دوسرے سے قریب تر کر دیا، ایک کو افادے کے ڈھنگ سکھائے، دوسرے کو ضرورت استفادہ کا احساس دلایا، ان کا احسان ملت کے ہر فرد پر یکساں ہے اور وہ بلاشبہ سید المملت ہیں، خود ان کے معاصر

شہید حضرت مولانا شبیر احمد عثمانی نے بھی اعلانیہ اعتراف فرمایا کہ ”آپ علماء اور تعلیم یافتوں کے درمیان ایک سفیر و متوسط کی حیثیت رکھتے ہیں“۔ (۱)

علامہ سید سلیمان ندوی کے بعد ان کے شاگرد رشید اور جانشین مفکر اسلام حضرت مولانا علامہ سید ابوالحسن علی حسنی ندوی حقیقی ندوی تھے، جو عالم اسلام کے مشہور عالم، مفکر، مدبر، دانشور، مصنف، مؤرخ، ادیب، داعی، صوفی اور ولی کامل؛ بلکہ برکت العصر، مجدد زمانہ، امام یگانہ، موفق من اللہ اور آیتہ من آیات اللہ تھے، اللہ تعالیٰ نے ان کو شہرت و مقام اور عزت کی جس بلندی پر فائز فرمایا تھا وہ تاریخ انسانی میں کم ہی لوگوں کا حصہ بنتی ہے، قریبی زمانہ میں اور اس وقت علامہ ندوی یا مولانا ندوی کا نام آتے ہی فوراً ذہن مفکر اسلام حضرت مولانا سید ابوالحسن علی حسنی ندوی کی طرف منتقل ہو جاتا ہے۔

تعلیم و تربیت

مولانا حبیب سے ابتدائی تعلیم اور بنیادی تربیت پائی، اور ۱۸۹۹ء میں پھلواری شریف خانقاہ مجیبی میں ایک سال رہ کر مولانا محی الدین سے کچھ کتابوں کی تکمیل فرمائی، پھلواری شریف کے بعد آپ مدرسہ امدادیہ درجہ نگد بھیجے گئے، وہاں ایک سال رہ کر درس نظامی کی بعض اور کتابیں ختم فرمائیں، اس وقت آپ کی عمر سترہ سال تھی، پھر ۱۹۰۱ء میں حضرت مولانا ذہن و فکر کی آخری تربیت گاہ دارالعلوم ندوۃ العلماء لکھنؤ میں داخل کرائے گئے، جہاں آپ نے پانچ سال رہ کر ۱۹۰۶ء

میں سند فراغ حاصل کی۔

ندوہ پہنچ کر حضرت علامہ کو علامہ شبلی جیسے بے مثل ادیب و مورخ، فلسفی و متکلم، محقق و مفکر کی آغوش تربیت میسر آئی، جس میں خداداد صلاحیتیں خوب نشوونما پانگئیں؛ لیکن جس جامعیت علمی کے وہ حامل تھے، اس میں دارالعلوم ندوۃ العلماء لکھنؤ کے اساتذہ کا بھی ناقابل نظر انداز حصہ ہے، مثلاً حضرت نے پورے تین سال تک امام معقولات مولانا محمد فاروق چریا کوٹی سے منطق، فلسفہ اور عربی ادب کی تحصیل فرمائی، جو خود مولانا شبلی کے بھی استاذ تھے، علم حدیث اور ہیئت کی تکمیل مولانا حفیظ اللہ مدرس اول دارالعلوم ندوہ سے فرمائی، جو مولانا عبدالحی فرنگی محلی کے خاص شاگردوں کی آخری یادگار تھے، اسی طرح علم فقہ میں دست رس فقیہ کامل مولانا مفتی عبداللطیف کے زیر تربیت بہم پہنچائی، البتہ کلام، تاریخ اور ادب میں تمام تر علامہ شبلی سے مستفیض رہے، اور اس سے بڑھ کر یہ کہ تحقیق و تدقیق اور تصنیف و تالیف کا اعلیٰ مذاق یہیں سے پایا، ان بلند پایہ اساتذہ کی توجہات کے علاوہ مہتمم مدرسہ شاہ سلیمان پھلواری کی حوصلہ افزائیاں بھی حضرت علامہ کی علمی ترقی میں معاون رہیں۔

عطائے سند اور آغاز شہرت

وہ ساعت جس میں حضرت علامہ فراغت کی سند پارہے تھے، قدرت ان کے سر پر شہرت و عظمت کا تاج رکھ رہی تھی، مستقبل کے سلیمانی شکوہ کی طرف چشم قدرت کا اشارہ تھا، حضرت علامہ نے ”حیات شبلی“ میں عطائے سند کے واقعہ کو اس طرح تحریر کیا ہے۔

”دارالعلوم ندوۃ العلماء کو کھلے ہوئے نو دس برس گزر چکے تھے، مگر ابھی تک اس کے فارغ التحصیل طلبہ کی دستار بندی کا کوئی جلسہ جس کا رواج ہندوستان کے عام مدرسوں میں ہے نہیں ہوا تھا، اس غرض سے مارچ ۱۹۰۷ء مطابق محرم ۱۳۲۴ھ میں رفاہ عام لکھنؤ کے وسیع ہال میں جلسہ دستار بندی کے نام سے ندوہ کا عام سالانہ جلسہ ہوا، جس کی صدارت مولانا غلام محمد صاحب فاضل ہوشیار پوری مرحوم نے کی، جو شروع سے ندوہ کے شریک و معاون رہے تھے، اس جلسہ کی خصوصیت یہ تھی، کہ اس میں جدید و قدیم علوم کے ماہرین اور اساتذہ کی نہایت اچھی تعداد شریک تھی جو دارالعلوم کے بلند بانگ دعوؤں کا امتحان کرنا چاہتی تھی۔

مولانا شبلی نے اس جلسہ میں پیش کرنے کی غرض سے اپنے چند منتہی طالب علموں کو بعض عنوانات پر تقریر کے لیے تیاری کی ہدایت فرمائی، اس ضمن میں محی مولوی ضیاء الحسن صاحب علوی (ایم اے رجسٹرار انسپکٹر مدارس عربیہ الہ آباد) نے قرآن مجید کے اعجاز و بلاغت پر اور راقم نے علوم جدیدہ و قدیمہ کے موازنہ پر تقریر کی، اسی تقریر کے دوران ایک واقعہ پیش آیا، جس نے جلسہ کو تماشا گاہ اور سامعین کو آئینہ حیرت بنا دیا، عین راقم کی تقریر کے اثناء کسی نے اٹھ کر کہا کہ اگر یہ عربی میں تقریر کریں، تو بلاشبہ ندوہ کی تعلیمی کرامات کا ہم یقین کریں، مولانا حسب قاعدہ جلسہ سے باہر چلے گئے تھے، مولوی سید عبدالحی صاحب مرحوم نے مجھ سے دریافت فرمایا کہ ”تم کر سکتے ہو؟“ میں نے اثبات میں جواب دیا اور عربی میں تقریر شروع کی، جلسہ پر ایک سماں چھا گیا، مولانا کو باہر یہ خبر معلوم ہوئی تو فوراً اندر آئے اور میرے پاس کھڑے ہو کر مجھ سے دریافت فرمایا کہ اگر تم کو اسی وقت کوئی موضوع دیا جائے تو تم

تقریر کر سکتے ہو؟ میں نے پھر اثبات میں جواب دیا، تو مولانا نے مجمع کو خطاب کر کے فرمایا کہ اس طالب علم نے جو تقریر کی، اس کی نسبت بعض لوگ بدگمانی کر سکتے ہیں کہ یہ گھر سے تیار ہو کر آئے تھے، اس رفع بدگمانی کے لیے اگر کوئی صاحب چاہیں تو اسی وقت کوئی موضوع دے سکتے ہیں، یہ اس پر تقریر کریں گے۔

چنانچہ موضوع کے تقریر کے لیے لوگوں نے خواجہ غلام الثقلین مرحوم کا نام پیش کیا، جو اس زمانہ میں لکھنؤ میں وکالت کرتے تھے اور جلسہ میں موجود تھے، انہوں نے یہ موضوع مقرر کیا کہ ”ہندوستان میں اسلام کی اشاعت کیونکر ہوئی؟“ میں نے اس موضوع پر عربی میں اپنے خیالات ظاہر کرنے شروع کئے، ہر طرف سے احسن ت و آفریں کی صدائیں بار بار بلند ہو رہی تھیں، استاذ مرحوم (علامہ شبلی) نے جوش مسرت میں اپنے سر سے عمامہ اتار کر میرے سر پر باندھ دیا، جو اس خاکسار کے واسطے ہمیشہ کے لیے طرہ افتخار بن گیا۔ (۱)

علمی کاموں کا آغاز

آپ زمانہ طالب علمی ہی میں اپنے وقت کے مشہور علمی رسالہ ”الندوہ“ (۱۹۰۴-۱۹۱۲ء) کے نائب مدیر اور مدیر رہے، جو ایک بڑا اعزاز تھا، اس میں آپ کے بلند پایہ علمی و تحقیقی مضامین شائع ہوئے، اور آپ کے علم و قلم کی شہرت کا آغاز ہوا، آپ نے ”الندوہ“ (دور اول) میں ”اشتراکیت اور اسلام“ ”علم ہیئت اور مسلمان“ ”اسلامی رصد خانے“ ”مسئلہ ارتقاء“ جیسے اہم موضوعات پر اعتماد کے ساتھ قلم اٹھایا

اور علامہ شبلی کے تلمذ کا حق ادا کر دیا۔

سید صاحب کی صلاحیت اور علمی جامعیت سے علامہ شبلی بہت متاثر تھے اور ہر علمی کام میں انھیں آگے رکھتے تھے، انگریزی تاریخوں کی اغلاط کی نشاندہی کے لیے انہوں نے سید صاحب ہی کو تجویز کیا، چونکہ آپ ایک ممتاز معلم تھے، اس لیے ۱۹۰۸ء میں علامہ شبلی نے آپ کو جب آپ کی عمر صرف ۲۴ یا ۲۵ برس کے قریب تھی، دارالعلوم ندوۃ العلماء لکھنؤ میں علم کلام اور جدید عربی کے ایک اعلیٰ استاذ کی حیثیت سے مسند درس پر فائز فرمایا، اور ان کا یہ انتخاب ایسا لاجواب ثابت ہوا کہ آناً فاناً حضرت علامہ کی تدریسی مہارت کا شہرہ ہندوستان کے طول و عرض میں پھیل گیا اور تشنگان علم دور دور سے اس تازہ چشمہ کی طرف لپکے اور جنھوں نے اس مشرب سے پیا، سیراب ہو گئے، یہ سلسلہ تدریس کا دور اول تھا، جو مختصر ہی رہا، اسی طرح مولانا شبلی اور ندوۃ العلماء کی ایک تجویز کے مطابق ۱۹۱۰ء میں سید صاحب نے عربی کے نئے اور ذخیل الفاظ پر مشتمل لغت ”لغات جدیدہ“ کے نام سے بڑی محنت سے تیار کی، جو ندوۃ العلماء کے اجلاس دہلی ۱۹۱۲ء میں پیش کی گئی، اور اہل نظر کی تحسین کی مستحق ٹھہری۔

اس دور میں انھوں نے مولانا عبداللہ عمادی کے مجلہ ”البیان“ لکھنؤ وغیرہ میں بڑے پختہ اسلوب میں عربی میں بھی بعض مضامین سپرد قلم کئے۔

مولانا شبلی ہی کے ایماء اور مولانا ابوالکلام آزاد کی فرمائش پر آپ نے الہلال (کلکتہ) کی ادارتی ذمہ داری قبول کی اور اپنے علمی و تاریخی مقالات کے ذریعے اس کے وزن و وقار اور شہرت میں اضافہ کیا، ان کے دیرینہ دوست مولانا عبدالماجد

دریابادی اپنے مضمون ”سید سلیمان ایڈیٹر کی حیثیت سے“ میں لکھتے ہیں:

”سید صاحب جب الہلال میں پہنچے تو نام کا یہ اب بھی ہلال ہی رہا، لیکن اہل بصیرت دیکھ رہے تھے کہ ہلال بدر بن گیا ہے اور اس کی نورافشانی کلکتہ کے مطلع سے شروع ہو کر مشرق و مغرب، شمال و جنوب سب کو مطلع انوار بنا رہی ہے۔ (۱)

سید صاحب نے ”الہلال“ میں الحریت فی الاسلام، تذکار نزول قرآن، قصص بنی اسرائیل اور مشہد اکبر جیسے مشہور اور معرکہ آراء مضامین لکھے، جنہیں ناواقف لوگ مولانا آزاد کی طرف منسوب کرتے رہے، ۱۹۱۳ء کے اواخر میں ممبئی یونیورسٹی کے نامی گرامی دکن کالج پونا کے اسٹنٹ پروفیسر ہوئے، اس دکن کالج کے قیام کے دوران آپ نے اپنی مجتہدانہ تصنیف ”ارض القرآن“ کا آغاز کیا، جو قرآنی لٹریچر میں اپنی نوعیت کی پہلی تصنیف ہے اور جس کی وجہ سے متداول تقاسیر کی کتنی ہی تاریخی و جغرافیائی غلطیوں کا ازالہ ہوا، علماء عصر نے اس کو ہاتھوں ہاتھ لیا اور علمی دنیائے اس احسان سلیمانی کا برملا اعتراف کیا، نیز آپ ایک مایہ ناز ریسرچ اسکالر بھی تھے، آپ کو استاذ محترم علامہ شبلی نے اپنی جانشینی کا تاج عطا فرمایا اور ”سید الطائفہ“ کے لقب سے نوازا۔

مختلف علمی و تعلیمی کام

سید صاحب کی پوری زندگی علمی و تعلیمی مشاغل کے لیے وقف تھی، اور انہوں نے ایک مصروف ترین اور بھرپور علمی زندگی گزاری، اور بلا لحاظ مسلک و مشرب اکثر ملی

(۱) صدق جدید ۲۲ جنوری ۱۹۵۳ء

اداروں اور تحریکوں کو ان سے فیض پہنچا، وہ علم و فضل کا وہ شجر سایہ دار تھے، جس کے تلے جو یائے علم و تحقیق پناہ لیتے تھے، اور علم و ادب کی اس جوئے رواں سے سیراب ہوتے تھے، ایک مخلص معلم اور ناصح مشفق کی طرح وہ عمر بھر ملت اسلامیہ کی علمی و دینی، سیاسی و معاشرتی زندگی کے ہر نازک موڑ پر اس کی رہنمائی اور پیشوائی کرتے رہے اور ”الذین النصیحة لله و لرسوله و للمؤمنین“ (۱) پر عمل پیرا رہے۔

جامعہ ملیہ اسلامیہ (دہلی) مسلم یونیورسٹی (علی گڑھ) مدرسہ شمس الہدی (پٹنہ) اور محکمہ تعلیمات (یو پی) کے نصاب و نظام تعلیم کی تیاری اور اصلاح میں آپ نے خاطر خواہ حصہ لیا، مسلم ایجوکیشنل کانفرنس، جمعیت علماء ہند، انجمن حمایت اسلام لاہور اور دوسرے اداروں کے جلسوں میں برابر شریک ہوتے رہے اور انہیں اپنے مفید مشوروں سے نوازتے رہے۔

۲۱ نومبر ۱۹۱۴ء کو دارالمصنفین کے ابتدائی ارکان کا انتخاب ہوا، سید سلیمان ندوی اس کے ناظم منتخب ہوئے، دارالمصنفین برصغیر ہند میں اپنی نوعیت کا مثالی و منفرد علمی ادارہ ہے، جس کی تاریخی و علمی خدمات تاریخ ساز اور عہد آفریں حیثیت کی حامل ہیں اور جس کی دیرینہ علمی روایات ہندوستانی مسلمانوں ہی کے لیے نہیں بلکہ پورے عالم اسلام کے لیے بھی باعث فخر ہے۔

۱۹۱۹ء میں جب تحریک خلافت کی بنیاد پڑی تو اس کے اولین کارگزاروں اور سرگرم حامیوں میں علامہ سید سلیمان ندوی بھی تھے، مولانا ابوالکلام آزاد اور مولانا محمد علی جوہر کی تحریروں کے ساتھ سید صاحب کے علمی و تاریخی رسالوں ”دنیاۓ اسلام

(۱) صحیح بخاری کتاب الایمان صحیح مسلم کتاب الایمان حدیث ۸۲

اور مسئلہ خلافت“ اور ”خلافت عثمانیہ اور دنیائے اسلام“ نے اس تحریک کو بڑی تقویت پہنچائی اور اس کے لیے قیمتی مواد فراہم کیا، فروری ۱۹۲۰ء میں مولانا محمد علی جوہر اور مولانا عبدالباری فرنگی محلی وغیرہ کے اصرار پر وفد خلافت میں علماء ہند کے تہا ناماندے کی حیثیت سے یورپ تشریف لے گئے اور نمائندگی کا حق ادا فرمایا۔ (۱) اسی کے ساتھ آپ نے ۱۹۲۳ء میں صوبہ بہار اور ۱۹۲۶ء میں دہلی خلافت کانفرنس کی صدارت فرمائی، سید صاحب جمعیت علماء ہند کے بانی ممبران میں تھے، اور اس کے جلسوں میں دلچسپی کے ساتھ حصہ لیتے تھے، مارچ ۱۹۲۶ء میں اس کے اجلاس کلکتہ کی صدارت فرمائی، ۱۹۲۴ء میں جب شریف حسین کو شکست دے کر سلطان عبدالعزیز آل سعود نے حجاز پر قبضہ کر لیا اور بعض مقابروں کا انہدام کیا تو ہندوستانی مسلمانوں میں بڑا اضطراب و اختلاف ہو گیا، اس سلسلہ میں صورت حال معلوم کرنے اور صحیح مشورہ دینے کی غرض سے سید سلیمان ندوی کی قیادت میں ایک وفد حجاز روانہ ہوا، پھر ۱۹۲۶ء میں سلطان عبدالعزیز کی دعوت پر خلافت کمیٹی نے دوبارہ وفد بھیجا جس کی قیادت علامہ ندوی نے کی، اس وفد نے بڑی جرأت اور صاف گوئی سے کلمہ حق کہا اور مسلمانان ہند کی آواز کے اور مدینہ تک پہنچا دی۔

اکتوبر ۱۹۳۳ء میں شاہ افغانستان نادر خان شہید نے افغانستان کے نظام تعلیم کی ترتیب و تنظیم کے لیے ہندوستان سے ایک علمی وفد کو دعوت دی، جس میں علامہ اقبال اور سر سید راس مسعود کے ساتھ علامہ سید سلیمان ندوی بھی تھے، سید صاحب نے افغانی نصاب و نظام تعلیم کی تیاری میں سرگرم حصہ لیا اور مفید مشورے دیئے۔

علامہ ندوی اپنے نامور استاذ علامہ شبلی سے گہرے تاثر اور عقیدت کی بنا پر عمر بھر تحریک ندوۃ العلماء کے بھی پر جوش داعی و مبلغ اور وکیل و ترجمان رہے، اصلاح و ترقی نصاب ان کا دائمی نصب العین رہا اور وہ ایک ماہر تعلیم کی صورت میں مدارس و جامعات کے اصلاح نصاب کے ساتھ ندوۃ العلماء کے نصاب و نظام تعلیم کی تعمیر و تشکیل میں بھی برابر حصہ لیتے رہے، اور طلبہ و اساتذہ کی رہنمائی کرتے رہتے تھے، ان کی اس دلچسپی اور اس تعلیمی تحریک سے ہمدردی کی بنا پر ۱۹۲۳ء میں سید صاحب کو ندوۃ العلماء کا معتمد تعلیم منتخب کیا گیا اور تقریباً تیس سال (۱۹۲۳ء سے ۱۹۵۳ء تک) سید صاحب دارالعلوم ندوۃ العلماء کے معتمد تعلیم رہے۔

حضرت علامہ نے مستشرقین اور بعض متعصب ہندوستانی مورخین کی غلط بیانیوں کی مدلل تنقید و تردید کی اور تاریخ ہندوستان کی اصلاح اسلام کے بارے میں بعض مشہور غلط فہمیوں کا بڑے فاضلانہ و مورخانہ انداز میں ازالہ کیا، نیاز فتح پوری کے ہفتوات اور شکوک و شبہات کا اس علمیت اور دینی حمیت کے ساتھ دفاع کیا کہ انھیں تو بہ نامہ شائع کرنا پڑا۔

آزاد ہندوستان میں اسلامی نظام تعلیم کے غیر یقینی مستقبل کی طرف سے اپنی فکر مندی ظاہر کرتے ہوئے سید صاحب نے دینی و دنیوی علوم پر مشتمل جامع نصاب کی اہمیت پر بہت زور دیا اور مختلف مدارس اسلامیہ کے جلسوں میں انھوں نے نئے حالات میں علماء و طلباء کو اجتماعی ذمہ داریوں سے عہدہ برآ ہونے کی دعوت دی اور عملی طور پر مدارس اور عصری دانشگا ہوں کے دینی نصاب تعلیم کی تشکیل میں نمایاں حصہ لیا، جس کی وجہ سے بہت سے کالجوں اور یونیورسٹیوں میں اسلامی تعلیمات کا چراغ جلتا

رہا اور نوجوانوں کو رہنمائی اور روشنی ملتی رہی۔

۱۹۴۶ء سے ۱۹۵۰ء تک بھوپال میں آپ تعلیمی اور قانونی اداروں کے سربراہ رہے، جس سے اس ریاست کو بڑا سنبھالا ملا، پھر بعض حالات کی بنا پر ۱۹۵۰ء میں آپ نے پاکستان ہجرت کی اور اپنی علمی و تعلیمی و قانونی و سیاسی صلاحیتوں کو اس نوجویم مسلم ریاست کی صحیح خطوط پر تشکیل کے لیے وقف کر دیا، اسلامی دستور کی ترتیب اور ”آل پاکستان ہسٹاریکل سوسائٹی“ اور جمعیت علمائے اسلام میں آپ کی شرکت بڑی اہمیت کی حامل تھی۔ (۱)

غرضیکہ سید صاحب کی زندگی کے دو حصے ہیں: ایک حصہ تو وہ ہے، جو پھلواری شریف، دارالعلوم ندوۃ العلماء، دفتر ”الہلال“ پونہ فرگنوس کالج اور آخر میں دارالمصنفین کے علمی زاویہ میں گزرا۔ اور دوسرا ان کے آئے دن کے مختلف اندرون ملک اور بیرون ملک، یورپ، حجاز، افغانستان کے سفروں میں گزرا، جن کا سلسلہ زندگی کے آخر تک قائم رہا، ان کی زندگی میں یہ تجزیہ کرنا مشکل تھا کہ وہ دارالمصنفین میں زیادہ رہے، یا سفر میں، بعض لوگوں کا کہنا ہے کہ وہ سال میں چھ مہینہ تو دارالمصنفین میں تصنیف و تالیف میں مشغول رہتے تھے اور چھ مہینہ سفر میں رہتے تھے۔ (۲)

شکوہ سلیمانی

تکمیل تعلیم سے چالیس برس کی عمر تک کا زمانہ حیات سلیمانی کے سر تا پیر علمی شغف، تحقیقی انہماک اور تصنیفی مصروفیت کا دور ہے، گودر میان میں کبھی کبھی اجتماعی کاموں میں بھی حصہ لینا پڑا، لیکن یہ محض اپنوں کے اصرار اور پاس و مروت سے تھا،

(۱) تاریخ ندوہ جلد دوم ۲۸۳ (۲) سید سلیمان ندوی ۱۱۸

ورنہ مرکز توجہ کبھی بدلنے نہ پایا، چنانچہ جب ۱۹۲۰ء میں مولانا محمد علی کے اصرار پر وفد خلافت کے رکن خاص بن کر یورپ روانہ ہو رہے تھے، تو ایک مکتوب میں اپنے عم محترم مولانا عبدالکلیم دیسوی کو لکھتے ہیں۔

”ڈر ہے کہ کہیں پالیٹکس مرے علمی مشاغل کو تہہ و بالا نہ کر دے“ اس فقرے سے اندازہ ہوتا ہے کہ حضرت علامہ کو اپنا متعینہ مقصد کس درجہ عزیز تھا اور اس سے کچھ دیر کے لیے دوری بھی نہیں؛ بلکہ کم التفاتی بھی کیسی شاق تھی، یوں معلوم ہوتا ہے کہ اللہ تعالیٰ نے اس دور میں جہاد علمی ہی کی خدمت آپ کو عطاء فرمائی تھی، چنانچہ اس معرکہ کے وہ شہسوار نکلے اور اس میدان میں ان کو وہ نصرت اور غلبہ حاصل ہوا جو ہر زمانہ میں کسی کے لیے مخصوص ہوتا ہے۔

یہ تو دیکھا جا چکا ہے کہ عطائے سند کے ساتھ ہی دفعۃً اہل علم کی بزم نے محسوس کیا کہ ایک علم نواز آ رہا ہے، یہ سلیمان عالی مقام کی آمد آمد کا چرچا تھا، پھر دیکھتے ہی دیکھتے ملک سلیمانی کے حدود اتنے پھیلے اور ایسے پھیلے کہ نئی اور پرانی علمی دنیا سب زیر نگیں آ گئیں۔ (۱)

اضطراب روحانی

ظاہری علوم کب کسی مخلص متلاشی حق کا ساتھ دے سکے ہیں، علامہ فہاد جلال الدین رومیؒ برسہا برس میدان علم کی بادیہ پیمائی کرتے رہے، بالآخر ہارمان کر جب شمس تبریز قدس سرہ کی رفاقت قبول کی، تب ہی منزل مقصود پر جا پہنچے، امام ہمام

(۱) معارف بابت ۱۹۵۶ء

براہر سلگتی جا رہی تھی، اب اس نے قلب کو گرما دیا، حاسہ قلبی جاگ اٹھا، ضرورت محسوس ہوئی کسی کے جنبش داماں کی۔

ع آتش افتاد بجاں جنبش داماں مددے
مگر دامن کہاں سے لاتے، کس کا ہاتھ تھامتے، شیخ کی تلاش اور جستجو میں دس سال گزر چکے تھے۔

انتخاب شیخ

مغربی یوپی کے قصبہ تھانہ بھون، ضلع مظفرنگر میں اس وقت حضرت حاجی امداد اللہ مہاجر مکی صاحب کے خلیفہ ارشد حکیم الامت حضرت مولانا اشرف علی تھانویؒ ہی تھے، جن کی ذات بابرکات سے خانقاہ امدادیہ تھانہ بھون کو وہ مرجعیت حاصل ہو گئی تھی، جو گیارہویں صدی کے آغاز پر حضرت مجدد الف ثانی کی ذات اقدس سے سرہند کو حاصل تھی، چنانچہ حضرت علامہ کے قلب و نظر نے پھر ذات اشرف ہی کی طرف جاذبیت محسوس کی اور ایسی جاذبیت جس نے رجوع اور بیعت پر مجبور کر دیا۔ (۱)

بیعت و سلوک و طریقت

حضرت علامہ سید سلیمان ندوی جب دس سال شیخ کی تلاش و جستجو میں گزار چکے اور انتخاب شیخ کا فیصلہ کر لیا تو اس کی بار آور ۱۹۳۸ء میں ہوئی۔

(۱) تذکرہ سلیمانی صفحہ ۱۱۴

محمد بن محمد غزالی نے معقول و منقول کے سمندر کنگھال ڈالے، لیکن درمقصود کو نہ پاسکے، سراسیمہ پریشان ہو کر جب بوعلی فارمدی قدس سرہ کے آستانہ پر آئے تو یہاں حاصل جستجو کو موجود پایا، مطمئن و سرشار ہو گئے، اس کی وجہ کیا ہے؟
وجہ صرف یہ ہے کہ روح کو تسکین یقین سے ملتی ہے اور یقین کامل کسی حقیقت کے مشاہدہ ہی سے حاصل ہوتا ہے، عقل بیچاری حقائق کا قائل کر بھی دیتی ہے، تو ان کو دکھانہیں سکتی۔

عقل گو آستاں سے دور نہیں

اس کی تقدیر میں حضور نہیں

اس لیے ہر کامل العقل انسان علم کتابی کے نقطہ کمال پر پہنچ کر مضطرب ہو جاتا ہے، اور اپنی روحانی تشفی کے لیے وہ ایسے ذرائع ڈھونڈنے لگتا ہے، جو اس کو حضوری بخش سکیں، معلوم کا مشاہدہ کر سکیں، چنانچہ مرحلہ اربعین سے گزر کر یہی اضطراب یگانہ عصر حضرت علامہ سید سلیمان ندوی کو پیش آیا اور بڑی شدت سے پیش آیا، یہ ان کے اخلاص علمی اور بلند نگاہی کا لازمی نتیجہ ہے، عین اس اوج علمی پر پہنچ کر جو اس دور میں ان کے لیے خاص ہو گئی تھی، حضرت والا کا قلبی اضطراب اور روحانی تشنگی اتنی بڑھ گئی کہ جو بھی جاہ و منزلت زیر قدم آئی، ہمت عالی نے اس پر قناعت سے انکار کیا، ملک دانش زیر نگین آیا، تو نظریں مطہع عرفاں کو تکانے لگیں۔ ع

ملک واقلم از بگیر و پادشاہ

بچناں در بند اقلیم دگر

محبت اور معرفت الہی کی جو چنگاری لڑکپن ہی سے دل میں پڑی ہوئی تھی اور

جس تو آج وہاں پر مجھے لے آئی ہے

خود جہاں حسن محبت کا تماشا شائی ہے

اور آپ کو شیخ سے مناسبت تامہ ہوگئی، تو حضرت حکیم الامت سے بیعت کی درخواست پیش کی، حضرت حکیم الامت نے جواب میں ارشاد فرمایا کہ ”پچاس خط لکھ چکیں تو پھر انشاء اللہ“ پھر فرمایا ”خواہ روزانہ یا صبح و شام خطوط لکھ کر یہ عدد پورا کر دیجئے“ یہ حضرت تھانویؒ نے اپنی انتظامی شان کے پیش نظر بیعت سے قبل ایک معتد بہ مراسلت کی شرط عائد فرمائی، مگر حضرت والا نے یہ شرط قبول فرمائی کہ ع

ہر چہ از دوست میرسد نیکو است

لیکن اس انقیاد نے ان کو یہ شرف بخشا کہ ابھی چند ہی خطوط آئے گئے تھے کہ تھانہ بھون کی ایک حاضری میں حضرت تھانویؒ نے از خود بیعت سے سرفراز فرمایا، گویا ایک عطاء کو بے طلب اور بے مگماں بنا کر اور بھی لذیذ بنا دیا، بیعت کے بعد حضرت تھانوی نے ارشاد فرمایا کہ الحمد للہ میرے حصہ میں سارے عقلا ہی آئے ہیں۔ (۱)

خلافت سے سرفرازی

اگست ۱۹۳۸ء کو حضرت سید سلیمان نے راہ سلوک میں قدم رکھا اور اب اکتوبر ۱۹۴۲ء آ پہنچا تھا، مسافر نے عشق و معرفت کی اتنی منزلیں طے کر لی تھیں کہ اب مجدد وقت حضرت تھانوی کی نگاہ میں راستہ کے سارے نشیب و فراز اور پیچ و خم سے پوری طرح باخبر اور ناواقفوں کی رہبری کے لیے ہر طرح لائق اعتبار تھا، حکیم الامت

(۱) تذکرہ سلیمانی صفحہ ۱۲۴/۱۲۵۔

نے اپنے قلبی داعیہ کی مزید تشفی کی خاطر استخارہ فرمایا، استخارہ سے تائید و تقویت پائی، بس اس کے بعد سید والا مرتبت کو سلاسل اربعہ میں خلافت باطنی عطا فرمادی اور مسند ارشاد پر ان کو متمکن فرمایا، پھر خود اپنی حیات میں بعض اپنے زیر تربیت افراد کو بھی اپنے خلیفہ مجاز حضرت سید صاحب کے سپرد فرمایا، یہ واقعہ ۲۲ اکتوبر ۱۹۴۲ء کا ہے، حضرت حکیم الامت کے خلیفہ مجاز حافظ عثمان روایت کرتے ہیں کہ ”حضرت سید صاحب کو خلافت عطا فرما کر حضرت حکیم الامت اس درجہ مسرور و مطمئن تھے کہ بارہا فرمایا کہ الحمد للہ مجھے اب کچھ فکر نہیں، میرے بعد ایسے ایسے لوگ موجود ہیں۔“

مرشد اور وہ بھی مرشد تھانوی جیسے محقق شیخ کی نگاہ تحقیق میں یہ اعتبار کوئی معمولی

امتیاز نہیں ہے۔ (۱)

دیوبند اور علی گڑھ کا اعتراف

حضرت والا کے تبحر علمی، ان کی وسعت نظر اور ان کی علمی دیانت و غیر جانبداری نے ان کو دیوبندی مکتب خیال اور علی گڑھ اسکول میں یکساں اعتماد اور عزت عطا فرمائی تھی، چنانچہ ان کی ہمہ گیر شخصیت کے اعتراف میں دارالعلوم دیوبند نے ان کی خدمت میں مجلس شوریٰ کی رکنیت پیش کی اور علی گڑھ یونیورسٹی نے ان کو اپنی سینٹ کا ممبر بنانے میں عزت محسوس کی اور پاکستان جانے تک وہ ان دونوں اداروں کے مشیر و معاون رہے۔ (۲)

حضرت مولانا قاری محمد طیب صاحب مہتمم دارالعلوم دیوبند تخریر فرماتے ہیں کہ

(۱) تذکرہ سلیمانی ۱۴۱۔

(۲) تذکرہ سلیمانی ۵۸۔

”حضرت مولانا سید سلیمان ندوی دارالعلوم ندوۃ العلماء لکھنؤ کے قابل فخر عالم و فاضل اور شبلی نعمانی مرحوم کے جانشین، حضرت مولانا اشرف علی تھانوی کے خلیفہ مجاز تھے، ہندوستان کے دو بڑے تعلیمی ادارے مسلم یونیورسٹی علی گڑھ اور دارالعلوم ندوہ کے اکثر و بیشتر عمائدین حضرت حکیم الامت تھانوی اور دوسرے اکابر دیوبند سے مستفیض ہوئے، ان میں علامہ سید سلیمان ندوی اور مولانا عبدالباری ندوی خصوصیت سے قابل ذکر ہیں، جو حضرت حکیم الامت تھانوی سے فیض یاب ہوئے، حضرت مولانا سید سلیمان ندوی مرحوم دارالعلوم دیوبند کی مجلس شوری کے بھی باقاعدہ ممبر رہے اور احقر سے خصوصی شفقت و محبت بھی فرماتے رہے، ان کا علم و فضل اور زہد و تقوی مثالی تھا، انہوں نے زندگی بھر علم کی شمعیں جلانے رکھیں اور ہندوپاک میں ان کی خدمات جلیلہ قابل قدر ہیں، جنہیں فراموش نہیں کیا جاسکتا، شیخ الاسلام علامہ شبیر احمد عثمانی کے بعد ان کی ذات گرامی پاکستانی قوم کے لیے سرمایہ افتخار و نازش تھی۔ (۱)

حسن اخلاق

حضرت علامہ کے نہ جاننے والے یا صرف دور آخر کے پہنچانے والے جو کچھ بھی سمجھتے ہوں، مگر جن خوش نصیبوں کو ان کی دیرینہ رفاقت کا فخر حاصل ہے، وہ اس بات کے گواہ ہیں کہ وہ اشرفی نسبت سے پہلے اور بہت پہلے بھی سیرت نگار، رسول اطہر کی حیات، خلق اسلامی کا نہایت پاک و صاف مرقع تھے، فضائل اخلاق کے

(۱) دارالعلوم دیوبند کی پچاس مثالی شخصیات صفحہ ۱۵۴

حصول کے لیے ان کو مجاہدہ و ریاضت کی ضرورت ہی پیش نہیں آئی؛ کیونکہ یہ دولت ان کو بے مانگے اور گھر بیٹھے مل چکی تھی، وہ سید زادہ تھے اور غیرت و مروت، حیا و تواضع، حلم و ایثار، فراخ دلی اور بلند نگاہی، ان میں بالطبع موجود تھی، تعصب، تنگ نظری، حرص، جاہ و مال ان کے لیے اجنبی اور مکروہ ترین چیزیں تھیں، حضرت مولانا عبدالماجد دریا بادی کو حضرت والا کی چالیس سالہ رفاقت حاصل رہی ہے، مولانا فرماتے ہیں کہ ”ہمارے سید صاحب تو مولانا تھانوی سے نہ بھی رجوع فرماتے تب بھی وہ نیک ہی تھے، اس لیے کہ رذائل اخلاق بالطبع ان میں موجود ہی نہ تھے۔“

اسی طرح کی تصدیق حضرت علامہ کے ایک اور دیرینہ رفیق مولانا عبدالباری ندوی کی زبانی بھی سنئے، جن کی نظر طالب علمانہ دور سے لے کر حضرت والا کی عارفانہ منزلت تک سیرت سلیمانی کا آزادانہ مشاہدہ کرتی رہی ہے، مولانا تحریر فرماتے ہیں کہ ”سید صاحب بطنی سید ہی نہیں ماشاء اللہ بڑے بطنی سعید تھے، مرحوم معصوم نہ تھے، لیکن ان کی زندگی کا جو رخ طالب علمی سے لے کر آخر تک کم و بیش ہر نوع کے سابقہ میں سب سے زیادہ معصوم نظر آیا، وہ یہی خود رائی و خود پسندی دور دور نظر نہیں آتی۔“

یہی خود رائی وہ خود پسندی تو ارباب بصیرت کے نزدیک ام الامراض ہے، جس کے علاج و معالجہ میں مدتوں کی سعی و کوشش کے بعد بھی شفا کے کلی یاقین خطرناک سمجھا جاتا ہے اور یہاں خلق سلیمانی میں سرے سے اس کا کوئی جرثومہ نہیں ملتا، مگر اس پر حیرت کیوں جب کہ ”إن النفس لأماراة بالسوء“ کے کلیہ کے تحت ”إلامارحم ربی“ کا استثناء خود قرآن کریم میں موجود ہے۔ (۱)

(۱) سیرت السید سلیمان نبر معارف تلخیص از تذکرہ سلیمانی ص ۶۷-۶۸

علمی و تاریخی کارنامے

بڑے مصنفین میں بھی بہت کم ایسے مصنف ہوتے ہیں جن کی ہر تصنیف معیاری ہو، مگر سید صاحب اس امتیاز خاص کے مالک تھے، کہ ان کی ہر کتاب علمی اور معیاری ہے، اور کسی نہ کسی اہم موضوع سے تعلق رکھتی ہے، اس کی بڑی وجہ یہ تھی کہ وہ اپنی ہر کتاب پر پوری محنت کرتے تھے، اور اسے اپنی آخری کتاب سمجھتے تھے، مفکر اسلام حضرت مولانا ابوالحسن علی حسینی ندویؒ لکھتے ہیں:

”سید صاحب میں علمی کام کرنے کا بڑا ولولہ اور اس کی قوت (ENERGY) تھی، وہ ہر تصنیف کو اس طرح مکمل کرنا چاہتے تھے اور اس طرح اس کی طرف متوجہ ہوتے تھے، گویا یہ زندگی کی اصلی اور آخری تصنیف ہے، وہ اس کے سلسلے میں اپنے امکان بھر کوئی کمی نہیں کرتے تھے“۔ (۱)

ان کی علمی تحقیق، تنقیدی تحقیق و جستجو کا اعلیٰ نمونہ ہے، ان کی تحقیقات نے بڑے معرکے سر کئے، بڑے انکشافات کئے اور اسلام اور مسلمانوں کی طرف سے دفاع کا حق ادا کر دیا، ان کی ساری ہی کتابیں تحقیق کے اونچے معیار پر پوری اترتی ہیں۔

حضرت علامہ اپنے دور کے اردو زبان کے سب سے بڑے مصنف تھے، انہوں نے مختلف موضوعات پر متعدد ضخیم کتابیں لکھیں اور سارے ملک سے خراج تحسین حاصل کیا، ان میں سیرت النبی (صلی اللہ علیہ وسلم) کی آخری پانچ جلدیں سید صاحب کا سب سے بڑا کارنامہ ہے، جو امام غزالی کی ”احیاء العلوم“ جیسی جامع

(۱) پرانے چراغ جلد اول صفحہ ۵۹

کتابوں میں سرفہرست رکھی جانے کی مستحق ہے، یہ اسلامی ادبیات کی ان یادگار اور سدا بہار کتابوں میں ہے جو اپنے مواد و اسلوب، علمی و فکری اہمیت و افادیت، احقاق حق و ابطال باطل، اسلام کی صحیح ترجمانی اور دلنشین تعارف میں اپنی نظیر آپ ہیں، کوئی دوسری کتاب ان کا بدل نہیں، اور جو علمی دنیا میں تاریخ ساز حیثیت رکھتی ہیں، اس کتاب کی سب سے بڑی خصوصیت اس کا کتاب و سنت کے ذخیروں پر مبنی ہونا ہے، اس سے سید صاحب کی گہری قرآن فہمی کا بھی اندازہ ہوتا ہے، ایسا معلوم ہوتا ہے کہ کتاب و سنت کے سارے دفاتر آپ کے سامنے کھلے ہوئے ہیں۔

سیرت النبی علامہ شبلی اور دارالمصنفین کا سب سے بڑا کارنامہ ہے، جس کی تکمیل اخیر کی پانچ جلدیں سید صاحب نے لکھ کر کی، مگر اس کی ابتدائی دو جلدوں کی تیاری میں بھی انہوں نے اپنے استاذ مرحوم علامہ شبلی کا ہاتھ بٹایا، سیرت کی اشاعت ہی سے دارالمصنفین کی بنیاد مضبوط ہوئی، جو برصغیر ہند میں اپنی نوعیت کا مثالی و منفرد علمی ادارہ ہے۔

سیرت عائشہ (رضی اللہ عنہا) کا آغاز زمانہ طالب علمی میں ہوا تھا، مگر اس میں فقہ و کلام اور ادب و تاریخ سے بڑے عالمانہ انداز میں بحث کی گئی ہے اور ام المومنین کی پاکیزہ سیرت اس شانستہ انداز میں پیش کی گئی ہے، جو مخالفوں کے لیے بھی چشم کشا ہے۔

”ارض القرآن“ سید صاحب کی تحقیق کا سب سے اعلیٰ نمونہ ہے، ان سے پہلے اس موضوع پر اس انداز سے شاید کسی نے قلم نہیں اٹھایا تھا، اقوام عرب کے سیاسی، تاریخی اور تمدنی حالات کی قرآن سے تطبیق، عبرانی و انگریزی ماخذ اور اسلامی، اسرائیلی اور رومی و یونانی ادبیات اور اثری اکتشافات سے استفادہ اس کی اہم

خصوصیت ہے، اس کتاب پر ان کے دوست مہدی افادی نے لکھا تھا کہ ”مجھے حیرت ہے کہ ایک کام جو علم آثار کے ایک زبردست ماہر فن کے کرنے کا تھا، وہ بھی ساٹھ برس کے بعد یورپ کی کسی اکیڈمی میں بیٹھ کر، آپ اس پر کیوں کر قابو حاصل کر سکے۔ (۱)

”خیام“ ان کی تحقیق کا دوسرا بڑا قدم ہے جس نے نئے علمی میدان فتح کئے اور خیام کی شخصیت سے پہلی بار اس طرح پردہ اٹھایا کہ مستشرقین نے بھی ان کی بلند پایہ تحقیق کا اعتراف کیا، شاعر مشرق علامہ اقبال نے انھیں لکھا کہ ”عمر خیام پر آپ نے جو کچھ لکھ دیا ہے، اس پر اب کوئی مشرقی یا مغربی عالم اضافہ نہ کر سکے گا، الحمد للہ کہ اس بحث کا خاتمہ آپ کی تصنیف پر ہوا۔ (۲)

حیات شبلی بہت مشہور ہے جو نہ صرف مولانا شبلی کی سوانح عمری، بلکہ ۱۹۵۷ء تک صوبہ متحدہ خصوصاً اس کے مشرقی اضلاع کی دو ڈھائی صدی کی علمی و تعلیمی تاریخ ہے، یہ کتاب سوانح نویسی و وقائع نگاری کا ایک جامع اور معیاری و مثالی نمونہ ہے، اس میں ایک فرد کے ساتھ کتنی ہی تحریکات اور ثقافتی حالات کا ایک جامع مرقع تیار ہو گیا ہے، اسی کے ساتھ منصفانہ سوانح نگاری کی بھی ایک اچھی مثال ہے۔

حضرت علامہ نے مستقل تصنیفات کے علاوہ جن میں سے ہر ایک ان کے ذوق تحقیق کی آئینہ دار ہے مختلف موضوعات پر سینکڑوں محققانہ علمی، ادبی، مذہبی و تنقیدی مضامین بھی لکھے ہیں، جو اندوہ، الہلال اور معارف کے ہزاروں اوراق میں پھیلے ہوئے ہیں اور بہت سے مستقل رسالوں کی شکل میں شائع ہو چکے ہیں، مثلاً رسالہ

(۱) نقوش لاہور، شخصیات نمبر ۱۸۲۔

(۲) ماہنامہ ریاض کراچی مارچ ۱۹۵۴ء

اہل سنت والجماعت، بہادر خواتین اسلام، حیات امام مالک، خلافت اور ہندوستان اور اپنے استاذ علامہ شبلی کے تنوع میں زیادہ تاریخی مضامین لکھے، مثلاً ”مرہٹوں کا فوجی نظام“ ”عہد اسلام میں تعلیم نسواں کی درسگاہیں“ ”لاہور کا ایک فلکی آلات ساز خاندان“ ”عربوں کی بحری تصنیفات“ ”رومن کیتھولک کی چند من گھڑت کہانیاں“ ”برمک اور پرکھ واقدی“، پھر واقدی، تاج محل اور لال قلعہ کے معمار قنوج وغیرہ۔

اسی طرح آپ کے متعدد خطبات ہیں جو بہت مقبول ہوئے، مثلاً خطبات مدراس جو بہت مشہور ہے، اس میں سیرت کا عطر و خلاصہ، عصری ذہن کو سامنے رکھتے ہوئے آ گیا ہے، وہ عرصے تک سیرت نگاروں اور اسلامیات پر کام کرنے والوں کے لیے روشن چراغ کی اہمیت رکھے گا، اور انہیں بحث و نظر کے لیے رہنما خطوط مہیا کرتا رہے گا۔

سید صاحب کے تحقیقی کارناموں میں ”عربوں کی جہاز رانی“، ”عرب و ہند کے تعلقات“ اور ایک تاریخی خطبہ ”لاہور کا ایک مہندس خاندان جس نے تاج محل اور لال قلعہ بنایا“ اور ”نقوش سلیمانی“ بھی ہیں، جو چشم جستجو کے لیے سرمہ سلیمانی اور بیابان تحقیق کے لیے قدیل رہبانی کی مثال ہیں، یہ کتابیں مسلمان محققین کے لیے خاص طور پر سبق آموز ہیں کہ تحقیق کس بات کی، کس لیے کس طرح ہونی چاہئے، حضرت علامہ نے اپنی زندگی میں دینی، علمی اور تاریخی بے شمار کارنامے انجام دئے ہیں، یہاں مختصر کارناموں پر اجمالی روشنی ڈال دی گئی ہے۔ (۱)

سید صاحب ان باتوں میں اہل قلم میں تھے، جو پورے اخلاص کیساتھ ملت و انسانیت کی ذہنی و فکری رہنمائی اور کردار سازی کے لیے وقت کے حقیقی تقاضوں

(۱) علامہ سید سلیمان ندوی، مصنفہ مولانا ابوعلی اثری: ناشر ندوۃ الحدیث، گجرانوالہ پاکستان، تلخیص از ۱۱۹۳ تا ۱۱۹۴

اور زمانہ کے ضروری مطالبوں کو سامنے رکھ کر قلم اٹھاتے ہیں اور ان کی ہر جنبش قلم حق و صداقت کی تائید یا باطل افکار و خیالات کی تردید و تنقید ہی کے لیے ہوتی ہے اور ان کے اخلاص کے ترکش سے نکلا ہوا ہر تیر نشانے پر بیٹھتا ہے اور ان کی ہر تجویز ذہن و عمل کی دنیا میں انقلاب عظیم پیدا کر دیتی ہے۔

سید صاحب کے اصل مخاطب مدارس اسلامیہ اور کالجوں، یونیورسٹیوں کے طلبہ اور فضلاء اور تعلیم یافتہ طبقہ ہے، جو کسی قوم کا ذہن و دماغ اور مغز و جوہر (CREAM) ہوتا ہے اور وہ قومی جسم میں قوت محرکہ کی حیثیت رکھتا ہے، سید صاحب نے ”معارف“ کے شذرات کے ذریعہ ذہن سازی اور تعمیر سیرت کا فرض جس احساس ذمہ داری کے ساتھ ادا کیا وہ ایک عظیم کارنامہ ہے، وہ ہر ماہ، ملت کو کسی نہ کسی اہم پہلو کی طرف متوجہ کرتے، حکمت عملی بتاتے، ترقی کے صحیح دینی اصول سمجھاتے اور متوقع یا پیش آمدہ خطرات و خدشات کی طرف سے آگاہ کرتے رہتے تھے، وہ حضرت عمر و بن العاص کی اس ہدایت کا مکمل نمونہ تھے، جس میں مومن کو ہمہ وقتی جنگی محاذ (رابطہ دائم) کا سپاہی کہا گیا ہے۔

ان کی اس فکرمندی و بالغ نظری اور احساس فرض اور اس کی انجام دہی کا نتیجہ تھا کہ انہوں نے گذشتہ صدی کے نصف اول میں ملت کے تعلیم یافتہ طبقہ اور علماء کو خصوصیت سے متاثر کیا اور ان کی درمیانی خلیج کو بڑی حد تک پاٹ کر اسلامی معاشرہ میں ذہنی و عملی بیداری پیدا کی اور اسے کھوکھلے سیاسی نعروں کے پیچھے دوڑنے کے بجائے اپنے مقام و موقف اور مقصد کو پہچاننے اور مسلک سلف سے انحراف سے بچنے کا حوصلہ عطا کیا۔ (۱)

دور علالت

سید صاحب کی علالت کا آغاز دراصل استسقاء قلبی کے عارضہ سے ہوا، جو ۱۹۴۵ء میں اعظم گڑھ میں لاحق ہوا تھا، ۸ دن تک لیٹنا تو درکنار بیٹھنا بھی محال ہو گیا تھا، رفتہ رفتہ بیٹھنے اور لیٹنے کے قابل ہو سکے، مگر اس مرض نے مستقل اثرات چھوڑے، مثلاً تنفس کی شکایت ہمیشہ کے لیے رہ گئی، بے خوابی کی شکایت بھی تقریباً قائم ہو گئی تھی۔

ان عوارض کا لازمی نتیجہ ضعف اعصاب تھا، ۲۹ء میں سفر حج سے واپسی پر جہاز میں طبیعت گراں ہو گئی اور گھر پہنچ کر صاحب فرماش ہو گئے، علاج و معالجے کے بعد طبیعت سنبھل گئی، اس کے بعد جون ۱۹۵۰ء میں کراچی تشریف لے گئے، وہاں کا موسم راس نہ آنے کے باعث صحت پھر گرتی چلی گئی، علاج کے بعد پھر صحت یاب ہو گئے اور اپنے علمی کاموں میں لگ گئے، ۵۲ء کی گرمیوں میں حکومت کے قائم کردہ بنیادی کمیٹی کا اجلاس ٹھویا گلی میں منعقد ہوا، حضرت کو بھی اس میں شرکت کرنی پڑی، ۱۸ ہزار فٹ کی بلندی ان کے لیے ناقابل برداشت ثابت ہوئی، تنفس کا شدید دورہ پڑا خون کا دباؤ بہت بڑھ گیا، غرض مرض کی نوعیت جان لیوا ثابت ہوئی، گو علاج بہت ہوئے لیکن مکاحقہ افاقہ نہ ہوسکا۔

رحلت حضرت علامہ

انتظار کی مدت اب تمام ہوتی جا رہی ہے اور کسی عارف کے بقول

من زتن عریاں شدم اواز خیاں
می خرامم در نہا باعث الوصال

کا مرحلہ اب قریب ہے، اتوار ۱۴ ربیع الاول ۱۳۷۳ھ ۲۲ نومبر ۱۹۵۳ء کی

شب بس آنکھوں ہی آنکھوں میں گزری، پچھلی رات کو قلب کا ایک دورا پڑا، تنفس تیز ہو گیا، اہل و عیال پریشان ہو گئے، ڈاکٹروں کو تلاش کیا گیا لیکن رات کا وقت ہونے کی وجہ سے حضرت نے منع فرمایا، بفضلہ تعالیٰ افاقہ ہوا اور اپنے اہل خاندان سے جی بھر کے باتیں کیں۔

شام و داع کا منظر

اتوار کا دن اب ختم ہونے کو ہے، مغرب کی نماز بیٹھ کر ادا فرمائی، نماز سے فراغت کے بعد تسبیح طلب فرمائی، تسبیح کی وجہ دریافت کی گئی، فرمایا کہ آج میں شوکت علی مرحوم کی سی نماز پڑھی ہے کہ وہ بھی اسی طرح بیٹھ کر نماز پڑھا کرتے تھے (آخری ایام میں بدن کے بھاری ہونے کی وجہ سے) اس کے بعد حضرت کو آرام کے لیے کہا گیا، آپ نے کہا بہت اچھا، یہ نطق سلیمانی کے آخری کلمات تھے، اس کے بعد داہنی کروٹ قبلہ رخ دائیں ہاتھ کو گال کے نیچے دبایا اور پاؤں سکیڑے، حضرت عین مطابق سنت لیٹ گئے اور آنکھیں بند فرمائیں، عینی مشاہدوں کے بقول سونے میں ایک ہلکا سا جھٹکا تنفس میں ایسا محسوس ہوا جیسے بجلی آگئی ہو، چہرے پر دفعۃً خون کی لہر دوڑ گئی، اور طائر روح نفس عنصری

سے پرواز کر گیا، اس وقت شام کے ۶ بجے تھے۔ اناللہ وانا الیہ راجعون

اگلے دن صبح ۸ بجے کے بعد غسل دینا شروع ہوا اور نماز جنازہ حضرت ڈاکٹر عبدالحی صاحب نے پڑھائی اور تدفین علامہ شبیر احمد عثمانی کے قریب عمل میں آئی۔

زعمائے قوم و ملت کے تاثراتی کلمات

شیخ ابوالخیر سفیر شام۔ ہم کو علامہ کی موت سے دکھ ضرور ہوا، لیکن اس سے کہیں زیادہ

اس کا دکھ ہوا کہ جو علوم و فنون ان کے سینے میں تھے، وہ بھی ان کے ساتھ دفن ہو گئے۔ مولانا عبدالشکور لکھنؤ۔ وہ نہ صرف علم و فضل بلکہ زہد و تقویٰ میں بھی ممتاز درجے کے مالک تھے۔

ڈاکٹر عبدالعلی حسنی۔ تقریباً ۳۰ سال علامہ کے ساتھ کام کرنے کا موقع ملا، یہ مدت جتنی بڑھتی گئی اتنی ہی موصوف کے دل میں میری قدر بڑھتی گئی، میں نے ذاتی تعلقات میں انہیں شفیق بھائی پایا تو ندوۃ العلماء کے کاموں میں ان کی راتیں رضائے الہی کی طلب پر مبنی پائیں، اگر اختلاف رائے کی کبھی نوبت آئی تو میں نے ایک پابند شریعت اور کریم انسان پایا اور جلد وہ اختلاف رائے اشتراک عمل میں تبدیل ہو گیا۔

مولانا حفیظ الرحمن سیوہاروی نے فرمایا۔ مرحوم مشرقی اور اسلامی لٹریچر کے ایک مقبول ترین اور تسلیم شدہ عالم تھے، اور اس کے لیے انہوں نے عظیم ترین خدمات سرانجام دی تھیں، جدوجہد آزادی کے دوران قوم پرستانہ نظریات اور خیالات کے دل و جان سے حامی تھے۔

بصیرت لاہور ۵۲ء۔ عہد حاضر کے فرزند ان اسلام جن ممتاز اور نامور ہستیوں اور ان بڑوں پر بجا طور ناز کر سکتے ہیں ان میں سے ایک علامہ سید سلیمان ندوی بھی ہیں، اللہ تعالیٰ حضرت علامہ کے درجات کو بلند فرمائے اور ہمیں اپنے پاک لوگوں کے نقش قدم پر چلنے کی توفیق عطا فرمائے۔

والسلام

محمد مسعود عزیز ندوی

معاصر مشائخ و خلفاء کے حالات پر ایک دستاویز کی حیثیت رکھتی ہے، جو پہلی بار منظر عام پر آئی ہے، ۳۶۰ صفحات پر مشتمل کتاب کی قیمت صرف ۲۰۰ روپے ہے۔

سیرت مولانا یحییٰ کاندھلویؒ

یہ کتاب شیخ العرب والعمم شیخ الحدیث حضرت مولانا محمد زکریا صاحب کاندھلویؒ کے والد گرامی حضرت مولانا محمد یحییٰ کاندھلویؒ کی سوانح حیات ہے، جس میں ان کے خاندانی و آبائی بزرگوں کے حالات، ان کی تعلیم و تربیت، ان کے علمی کارنامے، ان کا تعلیمی و تربیتی طریقہ کار، خصوصیات و جذبات، ان کے معاصر مشائخ، ان کے مخصوص تلامذہ اور ان کے باقیات الصالحات کے تفصیلی حالات ہیں، یہ کتاب ۳۱۲ صفحات پر مشتمل ہے، جس کی قیمت ۱۰۰ روپے ہے۔

میری والدہ مرحومہ

اس کتاب میں راقم کی والدہ مرحومہ کی زندگی کے نقوش و معمولات اور راقم کی تربیت کے واقعات، ان کی اولاد اور اہل تعلق کے تاثرات و جذبات اور حضرات علماء کرام کے تعزیتی خطوط ہیں، یہ کتاب ۸۶ صفحات پر مشتمل ہے، جس کی قیمت صرف ۲۰ روپے ہے۔

مختصر تجوید القرآن

یہ کتاب تجوید پڑھنے والے طلبہ کیلئے نہایت آسان اور مفید ہے، جو ہندوستان و پاکستان کے تجوید و قرأت کے بہت سے مدارس میں داخل نصاب ہے، اس کے کئی ایڈیشن نکل چکے ہیں، اکابر کی پسندیدہ کتاب ہے، ۶۴ صفحات پر مشتمل ہے، جس کی قیمت ۱۰ روپے ہے۔

مولانا قاری مفتی محمد مسعود عزیز ندوی کی

چند اہم تصانیف

سیرت نبی اکرم صلی اللہ علیہ وسلم

اس کتاب میں نبی اکرم صلی اللہ علیہ وسلم کی سیرت مبارکہ کی مختصر جھلک اور آپ صلی اللہ علیہ وسلم کی پاکیزہ زندگی کے چند نمایاں پہلو امت کے سامنے پیش کرنے کی کوشش کی گئی ہے، کتاب مختصر مگر ضروری و اہم معلومات پر مشتمل ہے، جس میں ۴۰ صفحات ہیں، قیمت صرف ۲۰ روپے ہے۔

حیات عبدالرشیدؒ

یہ مغربی یوپی کی مشہور شخصیت، داعی الی اللہ، ناشر رشد و ہدایت حضرت الحاج حافظ عبدالرشید صاحب رائے پوریؒ (خلیفہ حضرت مولانا شاہ عبدالقادر صاحب رائے پوریؒ) کی سوانح حیات ہے، جس میں حضرت حافظ صاحب کی زندگی کے حالات، دعوتی اسفار، صفات و کمالات، اصلاحی کارنامے، مدارس و مساجد کا قیام، واقعات و کرامات، ارشادات و ملفوظات، عملیات و مجربات جیسے عنایں شامل ہیں، دعوتی کام کرنے والوں کیلئے خاصے کی چیز ہے، ۳۳۴ صفحات پر مشتمل کتاب کی قیمت صرف ۲۰۰ روپے ہے۔

تذکرہ حضرت مولانا شاہ عبدالرحیم صاحب رائے پوریؒ

یہ کتاب حضرت مولانا شاہ عبدالرحیم صاحب رائے پوری کے حالات زندگی اور ان کی دعوتی و اصلاحی خدمات اور مدارس و مساجد کے قیام، خصوصیات و ملفوظات اور مکتوبات،

چند مایہ ناز اسلاف قدیم و جدید (دوسرا ایڈیشن)

اس کتاب میں انیس بزرگوں کے حالات ہیں جن کی زندگیاں علمی و دینی خدمات میں گزری ہیں، اور جن کی زندگی کے حالات پڑھ کر خود اپنی زندگی کو قابل تقلید بنایا جاسکتا ہے، یہ کتاب ۲۵۶ صفحات پر مشتمل ہے، جس کی قیمت ۷۰ روپے ہے۔

مقالات و مشاہدات

اس کتاب میں ۲۷ مضامین شامل ہیں، جو مختلف وقتوں میں لکھے گئے تھے، جن میں مصنف نے اپنی دینی و اصلاحی فکر کو دعوتی اور ادبی انداز میں پیش کیا ہے، یہ ایک اچھا علمی اور ادبی تحفہ ہے، اس کتاب میں ۲۴۸ صفحات ہیں جس کی قیمت ۶۰ روپے ہے۔

مکتوبات اکابر

سماجی اور دینی تعلقات کی صورت میں ایک کو دوسرے سے ملاقات کرنے اور زندگی کے انفرادی یا دینی معاملات میں مشورہ کرنے اور مشورہ لینے کی ضرورت ہوتی ہے، یہ ایک انسانی اور اہم ضرورت ہے، خط لکھنے والے ادیب ہوتے ہیں تو ان کے خطوط سے ادبی فائدہ بھی اٹھایا جاسکتا ہے، یہ ادب میں اس کی ایک قسم قرار پائی ہے، اس کتاب میں قریب کے زمانے کے ۲۰ بزرگوں کے خطوط ہیں، اس لئے یہ کتاب اکابرین کی دعاؤں کا بہترین مجموعہ ہے، جس کی قیمت صرف ۵۰ روپے ہے، یہ کتاب ۱۴۸ صفحات پر مشتمل ہے۔

ملنے کا پتہ

مرکز احیاء الفکر الاسلامی مظفر آباد، ضلع سہارنپور (یوپی)

Mob. 09719831058

E-mail: masood_aziznadwi@yahoo.co.in

افکار دل

اس کتاب میں ۳۰ نمونہ تقریریں ہیں، جن کو پڑھ کر اور سن کر انسان اپنی زندگی میں تبدیلی لاسکتا ہے، موجودہ حالات کے تناظر میں قرآن و حدیث کی روشنی میں زندگی میں جلا بخشنے والے روح پرور مضامین ہیں، جن سے زندگی میں تازگی اور سرور محسوس ہوتا ہے، کتاب ۴۶۰ صفحات پر مشتمل ہے، جس کی قیمت صرف ۲۰۰ روپے ہے۔

مدارس کا نظام تحلیل و تجزیہ

خوابیدہ ماحول اور واہ و ابی کے اس دور میں بلام و کاست اور بلا کسی رورعایت کے مدارس اسلامیہ کی تعلیم و تربیت، علماء اور ائمہ اور مبلغین کے فرائض کی ادائیگی میں پیدا شدہ غفلتوں پر اس کتاب کا ہر مضمون نصیحت آمیز تازیانہ اور ایک خوشبودار کنول کی حیثیت رکھتا ہے، جو اس پر فتن دور میں کھل کر آیا ہے، بلاشبہ مدارس، مکاتب، مساجد و مراکز کے نظام اور ماحول میں اس کتاب کے مطالعہ سے بہتری اور عمدگی لائی جاسکتی ہے، کتاب کی ضخامت ۱۲۰ صفحات اور قیمت صرف ۲۰ روپے ہے۔

رہنمائے سلوک و طریقت

یہ کتاب سلوک و طریقت کے سالکین کے لئے بہت مفید ہے، جس میں تصوف اور اس کی اصل، اللہ والوں سے تعلق اور سلوک و طریقت کے اصول اور اخلاق حمیدہ و اخلاق رذیلہ اور سلاسل اربعہ کی خصوصیات و تعلیمات پر سیر حاصل بحث کی ہے، صفحات ۶۴ پر مشتمل اس کتاب کی قیمت ۱۵ روپے ہے۔